

# **Fil-Qorti tal-Maġistrati (Malta)**

## **Bhala Qorti ta` Ġudikatura Kriminali**

**Maġistrat Dottor Aaron M. Bugeja M.A. Law, LL.D. (*melit*)**

**Il-Pulizija**

**(Spettur Priscilla Caruana Lee)**

**vs**

**Carlos Dingli**

**Il-Qorti:**

Wara li rat l-imputazzjonijiet miġjuba fil-konfront ta' **Carlos Dingli**, karta tal-identita bin-numru 565176M fejn gie mixli talli fit-3 t' April 2014 għall-ħabta tas-7:30 ġewwa ċ-ċentru tal-Pitkalija, sitwat fi Triq il-Pitkali, H'Attard u/jew f'dawn il-Gzejjer Maltin waqt li kont qed issuq vettura b'numru tar-registrazzjoni DJC082 tal-għamla Chevrolet: -

1. saq l-imsemmija vettura b'manjiera traskurata, bla kont u perikoluza;
2. b'nuqqas ta' ħsieb, bi traskuraġni jew b'nuqqas ta' ħila fl-arti jew professjoni jew b'nuqqas ta' tħaris tar-regolamenti tat-traffiku, involontarjament ikkaġuna ġrieħi ta' natura gravi fuq il-persuna ta' Grazio Galea skont kif ċertifikat mit-Tabib Karl Tua mill-Isptar Mater Dei

Il-Prosekuzzjoni talbet lil Qorti sabiex tiskwalifika lill-ħati mill-licenzi kollha

tas-sewqan għal perjodu ta' żmien li l-Qorti jidhrilha xierqa.

Rat li matul is-seduta tad-19 ta' Jannar 2015 l-Uffiċjal Prosekutur ikkonferma l-imputazzjonijiet bil-ġurament u matul il-kors tal-eżami tal-imputat skont l-Artikoli 392 u 370(4) tal-Kodiċi Kriminali l-istess imputat wieġeb li ma kellux oġġezzjoni li l-każ jiġi trattat bi proċedura sommarja;

Rat il-kunsens tal-Avukat Ġenerali a fol 4 li permezz tiegħu iddikjara li kien qiegħed jagħti l-kunsens tiegħu sabiex dan il-każ jiġi trattat bi proċedura sommarja;

Rat li matul l-istess eżami tal-imputat ai termini tal-Artikolu 392(1) tal-Kodiċi Kriminali, l-imputat, debitament assistit mill-Avukat Dottor Gianluca Caruana Curran tenna li ma kienx ħati tal-imputazzjonijiet miġjuba kontrih;

Rat id-dokumenti prodotti;

Rat u semgħet il-provi imresqin mill-Prosekuzzjoni;

Semgħet it-trattazzjoni tal-partijiet;

**Ikkunsidrat : -**

Illi l-provi preponderanti f'dan il-każ juru li l-vittma kien qiegħed jaqsam it-triq li minn *hut* tagħti għal *hut* oħra li hemm f'dawk l-inħawi. Mill-iskizz (paġna 23) u r-ritratti eżibiti (paġna 76) jirriżulta li l-vitma kien kważi qasam

it-triq meta huwa ġie milqut mill-vettura misjuqa mill-imputat. Il-vitma kien akkumpanjat minn ibnu, li b'xorti tajba ma ġralu xejn.

F'pagna 38 jirriżulta li l-vitma kien lemaħ il-vettura misjuqa mill-imputat, biss itenni li l-imputat ma kienx qiegħed jagħti indikazzjoni li kien ser idur għal fejn kienu qegħdin jaqsmu t-triq u jgħid li l-imputat ta indikazzjoni li kien sejjer jibqa' nieżel l-isfel u mhux idur lejn fejn kienu jinsabu hu u ibnu. Mill-iskizz jirriżulta li l-vitma kien kważi wasal fid-destinazzjoni tiegħu, iżda ma kienx qiegħed miexi mal-ħajt. Anzi huwa kien jinsab f'dik il-parti tat-triq li kienet esposta wkoll għal traffiku li setgħa kien għaddej minn dik in-naħa tat-triq. Għalkemm hemm verżjonijiet konfligġenti dwar jekk kienx hemm parkeġġati vannijiet jew karożzi fuq il-post dak il-ħin tal-incident, din il-Qorti setgħet tara li minkejja li l-vitma lemaħ lill-imputat isuq il-vettura tiegħu li la naqset il-velocità u l-anqas għamlet indicator, huwa kompla jaqsam dik il-parti tat-triq. Huma kienu qegħdin jaqsmu u għalhekk kienu baqgħu għaddejjin bil-manuvra t'attraversament li intraprendew – u dan minkejja li l-vitma jistqarr li huwa kien qiegħed jara l-vettura kienet qegħda tinstaq u li huwa kien qiegħed jaqsam triq li minnha jgħaddi t-traffiku.

F'dan is-sens, il-Qorti kienet tistenna wkoll lil dan il-*pedestrian* li juża aktar attenzjoni, diligenza u prudenza fil-manuvra t'attraversament tiegħu tat-triq. Jekk *pedestrian* ma jkunx ċert mill-manuvra li sewwieq ta' vettura jkun sejjer jintraprendi, huwa għandu obbligu li jagħmel dak li jista' sabiex jevita li jkun hemm impatt bejnu u bejn vetturi li jkunu qegħdin jinstantu fit-triq. Ladarba ra li kien hemm il-vettura tal-imputat qegħda tigi misjuqa fit-triq almenu vicin ta' fejn kien qiegħed sejjer hu, il-*pedestrian* kellu d-dmir mhux li jassumi

izda li joqgħod attent u ma jieħux riskji żejda u jekk ikun hemm il-bżonn jieħu mizura li jieqaf jew iwarrab mit-triq li tkun qed tiġi misjuqa l-vettura biex jiġi evitat l-impatt. Pedestrians huma dejjem f'posizzjoni aktar vulnerabbli minn vetturi li jkunu qegħdin jinstaqu fit-triq u għalhekk għandhom ukoll obbligu li jzommu f'kull ħin, proper look-out biex jiġu evitati incidenti stradali. F'dan is-sens, il-Qorti tqis li l-vitma f'dan il-każ, ikkontribwixxa għal dan l-incident li bi ftit prudenza u diligenza minn naħa tiegħu setgħa wkoll ikun evitat.

Mistqarr dan pero, mill-banda l-oħra, din il-Qorti tqis li din il-manuvra tal-vitma ma kienetx il-kawża unika għal dan is-sinistru.

Sewwieq ta' vettura għandu dmirijiet li jrid iżomm u josserva f'kull waqt li jkun qiegħed bl-*steering wheel* fidu. Karozza fi triq tista' tkun letali daqs arma proprja jekk mhux użata u misjuqa bil-għaqal meħtieġ. Kif intqal aktar il-fuq, pedestrians ma jistgħux jitqiesu fuq l-istess livell bħal karożzi kwantu għal vulnerabilita' tagħhom kif jirrizulta ampjament mill-konsegwenzi fil-każ ta' xi pedestrian li jiġi investit minn xi karożza.

Għalhekk ukoll ir-*rules of the road* iridu jiġu skrupolożament osservati mis-sewwieqa ta' vetturi bil-mutur. Kull sewwieq irid f'kull ħin iżomm il-*proper look-out* bil-mezz viżiv kif ukoll bil-mezz tas-smiegħ. Inoltre, bil-vetturi moderni dejjem aktar muniti b'mezzi teknoloġiċi irid ukoll iżomm *proper look-out* ukoll b'kull mezz approprijat installat fil-vettura (bħal mirja jew *sensors* eċċetra) skont iċ-ċirkostanzi u l-kondizzjonijiet prevalenti fit-triq sabiex ikun jista' jagħmel evalwazzjoni tas-sitwazzjoni li jkun qiegħed isuq fiha u dan

sabiex jevita li jkun hemm riskju ta' kollizjoni ma vetturi oħra jew incidenti ma *pedestrians*.

Kull sewwieq irid jobdi s-senjaletika li tkun teżisti f'kull parti tat-triq. Għalkemm hemm limiti ta' veloċita stabbiliti f'zoni u f'toroq partikolari, kull sewwieq xorta waħda anke jekk ikun qiegħed isuq fil-limiti tal-veloċita konsentita, irid dejjem isuq b'*safe speed* fiċ-ċirkostanzi partikolari tat-triq li fiha jkun qiegħed isuq. Dan huwa meħtieġ sabiex f'kull waqt ikun jista' jieħu dik l-azzjoni proprja u effettiva sabiex ikun jista' jevita kollizjoni ma vetturi oħra jew incidenti ma *pedestrians* billi jkun jista' jieħu dik l-azzjoni evażiva skont il-każ jew li jwaqqaf il-vettura misjuqa minnu biex tiġi evitata kollizjoni jew incident, u dan dejjem skond il-kondizzjoni prevalenti u ċ-ċirkostanzi tal-każ. Din l-azzjoni trid tkun dejjem pożittiva u meħuda f'waqtha b'rispett lejn l-osservanza tar-regolamenti tas-sewqan.

F'dan il-każ il-Qorti temmen li l-imputat ma żammx dak il-*proper look-out* li kien meħtieġ minnu. Minħabba f'hekk ukoll seħħ dan l-incident stradali.

Skont kif qalet il-Qorti tal-Appell Kriminali fil-kawża *Il-Pulizija vs. Mario*

*Gellel*, deċiża nhar id-19 ta' Frar 2004:

... kif gie ritenut minn din il-Qorti diversament preseduta, jekk sewqan hux (i) negligenti, jew (ii) bla kont jew (iii) perikoluz hi kwistjoni ta' 'degree' (App. Krim. Pul. vs Charles Bartolo, 14.3.59, Pol. vs Wilson [Vol. XXXIX iv. 1018] u Pul. vs Alfred Vella [Vol. XLIV, p. 933]) u kif jidhru wara xulxin huma fl-iskala tas-serjeta` tagghom (App. Krim. Pul. vs Hardingham, 19.10.1963). Gie wkoll ritenut li biex jintegra ruhu r-reat ta' sewqan perikoluz, hemm bzonn ta' certu grad ta' 'recklessness' (App. Krim. Pul. vs Charles Farrugia [Vol. XXXIX iv.9 78]). 'Recklessness' giet definita bhala 'wilfully shutting one's eye' (App. Krim. Pul. vs Joseph Aquilina, 20.4.1963). Invece sewqan negligenti jew traskurat ifisser nuqqas ta' prudenza ordinarja li wiehed ghandu

jadopera biex jevita ssinistri stradali (App. Krim. Pul. vs Antonio Spiteri [Vol. XLIV iv. 892]).

Fil-fehma ta' din il-Qorti pero fiċ-ċirkostanzi ta' dan il-każ is-sewqan tal-imputat jikkwalifika fil-parametri tat-tifsira ta' sewqan negligenti jew traskurat. L-aġir tiegħu kien fattur li wassal għal dan l-incident stradali. Huwa jrid iwieġeb għal dan l-aġir tiegħu indipendentement minn dak li setgħa għamel haddiehor. Sabiex il-fattur kontributorju tat-terz jinnewtralizza r-responsabbilta' tal-imputat, dan il-fattur irid ikun dak li unikament u esklussivament iwassal għall-incident stradali. Fil-kamp penali, in-negligenza kontributorja ma teħlisx lis-sewwieq jekk ma tkunx il-kawża unika tas-sinistru akkadut. F'dan il-każ ma jistax jingħad li l-azzjoni tal-vitma, minkejja li kawża prinċipali, ma kienetx il-kawża unika jew esklussiva tal-incident stradali. Il-Qorti hija konvinta sal-grad rikjest li kieku l-imputat kien diligenti biżżejjed, dan l-incident setgħa ma seħx jew kien ikollu anqas konsegwenzi.

## *Decide*

li rat l-Artikolu 226(1)(b) tal-Kodiċi Kriminali, kif ukoll l-Artikolu 15(1)(2) tal-Kapitolu 65 tal-Liġijiet ta' Malta, filwaqt li tiddikjara lil Carlos Dingli ħati tal-imputazzjonijiet miġjuba kontih u wara li rat ukoll id-dikjarazzjoni li l-vitma f'dan il-każ kien qiegħed, għal kull bwon fini jirrinunzja għall-azzjoni kriminali safejn din kienet rinunzjabbli, tikkundannah għal multa ta' elf euro (E1000) pagabbli fi zmien sitt xhur millum.

Inoltre, fid-dawl tat-talba tal-Prosekuzzjoni għall-iskwalifika tal-licenzji tas-sewqan tal-imputat, il-Qorti qegħda tiskwalifika lil hati milli jkollu licenza tas-sewqan għal perjodu ta' hmistax il-jum millum f'nofs il-lejl.

*Mogħtija illum 13 ta' Frar 2017 fil-Qrati tal-Ġustizzja, Valletta.*

*Aaron M. Bugeja*